

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīgurupavanapurādhīsāya śrīkṛṣṇāya parabrahmaṇē namaḥ

śrī mēlpattūr nārāyaṇabhaṭṭatirēḥ kṛtiṣu
**॥ śrīmannārāyaṇīyē aṣṭaṣaṣṭitamam
daśakam ॥**

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrīmannārāyaṇīyē aṣṭaṣaṣṭitamamaḥ daśakam ॥

gōpīnāṃ bhagavatsamāgamādivarṇanam

tava vilōkanādgōpikājanāḥ

pramadasaṅkulāḥ paṅkajēkṣaṇa |

amṛtadhārayā samplutā iva

stimitatāṃ dadhustvatpurōgatāḥ ॥ 68.1 ॥

tadanu kācana tvatkarāmbujaṃ

sapadi gṛhṇatī nirviśaṅkitam |

ghanapayōdharē sannidhāya sā

pulakasaṃvṛtā tasthuṣī ciram ॥ 68.2 ॥

tava vibhō'parā kōmalaṃ bhujam

nijagalāntarē paryavēṣṭayat |

galasamudgataṃ prāṇamārutaṃ

pratinirundhatīvātiharṣulā ॥ 68.3 ॥

apagatatrapā kāpi kāminī

tava mukhāmbujāt pūgacarvitam |

pratigṛhayya tadvaktrapaṅkajē

nidadhatī gatā pūrṇakāmatām ॥ 68.4 ॥

vikaruṇō vanē saṃvihāya mā -

mapagato'si kā tvāmiha spṛśēt |

iti sarōṣayā tāvadēkayā

sajalalōcanaṃ vīkṣitō bhavān || 68.5 ||

iti mudā'kulairvallavījanaiḥ

samamupāgatō yāmunē taṭē |

mṛdukucāambaraiḥ kalpitāsanē

ghuṣṛṇabhāsurē paryaśōbhathāḥ || 68.6 ||

katividhā kṛpā kē'pi sarvatō

dhṛtadayōdayāḥ kēcidāśritē |

katicidīdṛśā māḍṛśēṣvapī -

tyabhihitō bhavān vallavījanaiḥ || 68.7 ||

ayi kumārikā naiva śaṅkyatāṃ

kaṭhinatā mayi prēmakātarē |

mayi tu cētasō vō'nuvṛttayē

kṛtamidaṃ mayētyūcivān bhavān || 68.8 ||

ayi niśamyatāṃ jīvavallabhāḥ

priyatamō janō nēḍṛśō mama |

tadiha ramyatāṃ ramyayāminī -

ṣvanuparōdhamityālapō vibhō || 68.9 ||

iti girādhikaṃ mōdamēdurai -

rvrajavadhūjanaiḥ sākamāraman |

kalitakautukō rāsakhēlanē

gurupurīpatē pāhi māṃ gadāt || 68.10 ||

|| iti śrīmannārāyaṇīyē aṣṭaṣaṣṭitamam daśakam samāptam ||